

Series HRS/2

2014

कोड नं. 4/2/3
Code No.

रोल नं.

Roll No.

--	--	--	--	--	--	--	--

परीक्षार्थी कोड को उत्तर-पुस्तिका के मुख-पृष्ठ पर अवश्य लिखें ।

- कृपया जाँच कर लें कि इस प्रश्न-पत्र में मुद्रित पृष्ठ 15 हैं ।
- प्रश्न-पत्र में दाहिने हाथ की ओर दिए गए कोड नम्बर को छात्र उत्तर-पुस्तिका के मुख-पृष्ठ पर लिखें ।
- कृपया जाँच कर लें कि इस प्रश्न-पत्र में 18 प्रश्न हैं ।
- कृपया प्रश्न का उत्तर लिखना शुरू करने से पहले, प्रश्न का क्रमांक अवश्य लिखें ।
- इस प्रश्न-पत्र को पढ़ने के लिए 15 मिनट का समय दिया गया है । प्रश्न-पत्र का वितरण पूर्वाह्न में 10.15 बजे किया जाएगा । 10.15 बजे से 10.30 बजे तक छात्र केवल प्रश्न-पत्र को पढ़ेंगे और इस अवधि के दौरान वे उत्तर-पुस्तिका पर कोई उत्तर नहीं लिखेंगे ।

संकलित परीक्षा - II
SUMMATIVE ASSESSMENT - II

हिन्दी
HINDI
(पाठ्यक्रम ब)
(Course B)

निर्धारित समय : 3 घण्टे

Time allowed : 3 hours

अधिकतम अंक : 90

Maximum Marks : 90

- निर्देश:
- (i) इस प्रश्न-पत्र के चार खण्ड हैं— क, ख, ग और घ ।
 - (ii) चारों खण्डों के प्रश्नों के उत्तर देना अनिवार्य है ।
 - (iii) यथासंभव प्रत्येक खण्ड के उत्तर क्रमशः दीजिए ।

खण्ड क

1. निम्नलिखित गद्यांश को ध्यानपूर्वक पढ़कर पूछे गए प्रश्नों के लिए सही उत्तर वाले विकल्प चुनकर लिखिए : 1×5=5

मनुष्य जन्म से ही अहंकार का इतना विशाल बोझ लेकर आता है कि उसकी दृष्टि सदैव दूसरों की बुराइयों पर ही टिकती है। आत्मनिरीक्षण को भुलाकर साधारण मानव केवल परछिद्रान्वेषण में ही अपना जीवन बिताना चाहता है। इसके मूल में उसकी ईर्ष्या की दाहक दुष्प्रवृत्ति कार्यशील रहती है। दूसरे की सहज उन्नति को मनुष्य अपनी ईर्ष्या के वशीभूत होकर पचा नहीं पाता और उसके गुणों को अनदेखा करके केवल दोषों और दुर्गुणों को ही प्रचारित करने लगता है। इस प्रक्रिया में वह इस तथ्य को भी विस्मृत कर बैठता है कि ईर्ष्या का दाहक स्वरूप स्वयं उसके समय, स्वास्थ्य और सद्वृत्तियों के लिए कितना विनाशकारी सिद्ध हो रहा है। परनिंदा को हमारे शास्त्रों में भी पाप बताया गया है। वास्तव में मनुष्य अपनी न्यूनताओं, अपने दुर्गुणों की ओर दृष्टि उठाकर देखना भी नहीं चाहता क्योंकि स्वयं को पहचानने की यह प्रक्रिया उसके लिए बहुत कष्टकारी है।

- (i) अहंकार के कारण मनुष्य पर क्या प्रभाव पड़ता है ?
- (क) वह अपने को सर्वश्रेष्ठ समझता है
 - (ख) उसकी बात सभी मानते हैं
 - (ग) वह दूसरों के दोष देखता रहता है
 - (घ) वह अपने गुणों का बखान करता है
- (ii) दूसरों की उन्नति को मनुष्य क्यों नहीं देखना चाहता ?
- (क) स्वयं धनवान होने के कारण
 - (ख) अपने बड़प्पन के कारण
 - (ग) स्वयं गुणी होने के कारण
 - (घ) ईर्ष्या भाव के कारण

- (iii) स्वास्थ्य और सदाचार नष्ट हो जाते हैं
- (क) ईर्ष्या के वश में होने पर
- (ख) क्रोध के वश में होने पर
- (ग) स्वास्थ्य के नियमों का पालन न करने पर
- (घ) अनैतिक कार्य करने पर
- (iv) अहंकार दूर करने के लिए ज़रूरी है
- (क) मन को शांत रखना
- (ख) आत्मनिरीक्षण करना
- (ग) परछिद्रान्वेषण से बचना
- (घ) निरंतर चिंतन-मनन करना
- (v) गद्यांश में किस प्रकार के शब्दों की अधिकता है ?
- (क) तत्सम
- (ख) तद्भव
- (ग) देशज
- (घ) आगत

2. निम्नलिखित गद्यांश को ध्यानपूर्वक पढ़कर पूछे गए प्रश्नों के लिए सही उत्तर वाले विकल्प चुनकर लिखिए :

1×5=5

मानव जीवन में कुछ महान कर पाने की अदम्य लालसा ही महत्त्वाकांक्षा है। इस लालसा की पूर्ति का मार्ग परस्पर होड़ से जन्म लेता है। किसी अन्य से आगे बढ़ पाने की यह आकांक्षा बिना इस 'अन्य' के प्रति कठोर हुए नहीं पूर्ण की जा सकती। मनुष्य में आगे बढ़ने की जो भी स्वाभाविक इच्छा जन्म लेती है उसके साथ अप्रत्यक्ष रूप से अन्य मानवों को पीछे छोड़ने की अदृश्य इच्छा भी जुड़ी ही रहती है। यदि सहृदय होकर इस पर विचार किया जाए तो इस प्रकार की समस्त प्रतिद्वन्द्विता निष्ठुरता है। दूसरे के प्रति निर्ममता है। किन्तु महानता को पाने के लिए यह निर्ममता या निष्ठुरता एक अनिवार्य दुर्गुण है। इसके अभाव में उस निष्ठा, संकल्प या दृढ़ता की कल्पना नहीं की जा सकती, जो मनुष्य को आगे बढ़कर अनछुई ऊँचाइयों को छूने के लिए प्रेरित करते हैं।

- (i) मनुष्य में महत्त्वाकांक्षा क्यों होती है ?
- (क) स्वयं को सर्वश्रेष्ठ बनाने की लालसा से
 - (ख) दूसरों को पीछे छोड़ देने की ललक से
 - (ग) एक-दूसरे से आगे बढ़ने की भावना से
 - (घ) दूसरों से ईर्ष्या करने के कारण
- (ii) गद्यांश में आपसी होड़ को माना गया है
- (क) कठोरता
 - (ख) निष्ठा
 - (ग) निर्ममता
 - (घ) महत्त्वाकांक्षा
- (iii) दुर्गुण होते हुए भी निर्ममता को ज़रूरी माना गया है
- (क) शत्रु से टक्कर लेने के लिए
 - (ख) महान बनने के लिए
 - (ग) महत्त्वाकांक्षा के लिए
 - (घ) लालसा की पूर्ति के लिए
- (iv) गद्यांश का शीर्षक हो सकता है
- (क) निष्ठुरता
 - (ख) महत्त्वाकांक्षा
 - (ग) लालसा
 - (घ) आकांक्षा
- (v) 'ऊँचाइयों को छूने' के लिए प्रेरक गुण है
- (क) दृढ़ संकल्प
 - (ख) निर्ममता
 - (ग) महत्त्वाकांक्षा
 - (घ) कल्पनाशीलता

3. निम्नलिखित काव्यांश को ध्यानपूर्वक पढ़कर पूछे गए प्रश्नों के सही उत्तर वाले विकल्प चुनकर लिखिए :

1×5=5

देखकर बाधा विविध, बहु विघ्न घबराते नहीं ।
रह भरोसे भाग के दुख भोग पछताते नहीं ।
काम कितना ही कठिन हो किन्तु उकताते नहीं,
भीड़ में चंचल बने जो वीर दिखलाते नहीं ।
हो गए इक आन में उनके बुरे दिन भी भले,
सब जगह सब काल में वे ही मिले फूले-फले ॥
चिलचिलाती धूप को जो चाँदनी देवे बना,
काम पड़ने पर करें जो शेर का भी सामना ।
जो कि हँस-हँस के चबा लेते हैं लोहे का चना,
है कठिन कुछ भी नहीं जिनके है जी में यह ठना ॥

- (i) पद्यांश में किन व्यक्तियों की ओर संकेत किया गया है ?
- (क) जो बाधाओं से घबराते नहीं
 - (ख) जो अपने कर्तव्यों से विमुख हैं
 - (ग) जो भाग्य के सहारे रहते हैं
 - (घ) जो परिश्रम नहीं करना चाहते हैं
- (ii) दुख आने पर कैसे व्यक्ति घबराते नहीं हैं ?
- (क) जो भाग्य को वश में कर लेते हैं
 - (ख) जिन्हें अपने परिश्रम का भरोसा होता है
 - (ग) जो अपनी वीरता का बखान करते रहते हैं
 - (घ) जो सदा फूले-फले रहते हैं
- (iii) उनके बुरे दिन भले में क्यों बदल जाते हैं ?
- (क) दूसरों की निंदा करने के कारण
 - (ख) अपनी तारीफ करते रहने के कारण
 - (ग) लक्ष्य की ओर दृढ़निश्चय के कारण
 - (घ) लक्ष्य की ओर ध्यान नहीं देने के कारण

- (iv) 'धूप को चाँदनी बना देने' का तात्पर्य है
(क) कठिनाइयों में हँसते रहना
(ख) कठिनाइयों को सरल बना देना
(ग) कठिनाइयों का सामना करना
(घ) कठिन परिस्थितियों में काम करना
- (v) 'लोहे के चने चबाना' का भाव है
(क) दृढ़ संकल्प बने रहना
(ख) कठिनाइयों को झेलना
(ग) कठोर परिश्रम करना
(घ) गंभीर संकट झेलना

4. निम्नलिखित काव्यांश को ध्यानपूर्वक पढ़कर पूछे गए प्रश्नों के लिए सही उत्तर वाले विकल्प चुनकर लिखिए :

1×5=5

हर संध्या को इसकी छाया सागर-सी लंबी होती है,
हर सुबह वही फिर गंगा की चादर-सी लंबी होती है ।
इसकी छाया में रंग गहरा
है देश हरा, परदेश हरा,
हर मौसम है संदेश-भरा
इसका पद-तल छूने वाला वेदों की गाथा गाता है ।
गिरिराज हिमालय से भारत का कुछ ऐसा ही नाता है ।
जैसा यह अटल, अडिग-अविचल वैसे ही हैं भारतवासी
है अमर हिमालय धरती पर, तो भारतवासी अविनाशी
कोई क्या हमको ललकारे
हम कभी न हिंसा से हारे
दुख देकर हमको क्या मारे
गंगा का जल जो भी पीले, वह दुख में भी मुसकाता है
गिरिराज हिमालय से भारत का कुछ ऐसा ही नाता है ।

- (i) 'है देश हरा परदेश हरा' कथन में 'हरा' से तात्पर्य है
- (क) हरा रंग
 - (ख) हरे खेत
 - (ग) संपन्नता
 - (घ) खुशहाली
- (ii) हिमालय को 'गिरिराज' क्यों कहा गया है ?
- (क) सर्वप्रिय होने के कारण
 - (ख) परम पवित्र होने के कारण
 - (ग) सर्वोच्च होने के कारण
 - (घ) दर्शनीय होने के कारण
- (iii) हिमालय के प्रभाव से भारत में कौन-सा गुण दिखाई पड़ता है ?
- (क) स्थिरता
 - (ख) अजेयता
 - (ग) पवित्रता
 - (घ) सुंदरता
- (iv) भारतीय किसी के ललकारने से नहीं डरते, क्योंकि
- (क) उन्हें चुनौती स्वीकारने की आदत है
 - (ख) वे ललकारने से नहीं डरते
 - (ग) वे वीर और साहसी होते हैं
 - (घ) उन्हें हिंसा से नहीं हराया जा सकता
- (v) गंगाजल ग्रहण करने वाला
- (क) सुखों में मग्न रहता है
 - (ख) दुखों में प्रसन्न रहता है
 - (ग) हृदय से उदार होता है
 - (घ) परोपकारी होता है

खण्ड ख

5. (क) निम्नलिखित में रेखांकित पदबंधों के प्रकार लिखिए :
- (i) ऋतुओं की विविधता भारतीयों को आनंदित करती है । 1
- (ii) केवल पुस्तकों से सर्वांगीण और स्थायी ज्ञान प्राप्त नहीं होता । 1
- (ख) विग्रहपूर्वक समास का नाम लिखिए : 1
हवनसामग्री
- (ग) समस्त पद बनाकर समास का नाम लिखिए : 1
धूलि से धूसर
6. (क) निम्नलिखित वाक्यों में रेखांकित पदों का परिचय दीजिए :
- (i) खेतों में सरसों के पीले फूल लहलहाते हैं । 1
- (ii) इस देश में विभिन्न भाषा-भाषी लोग रहते हैं । 1
- (iii) राष्ट्रीय नेताओं का देश की स्वाधीनता में प्रमुख योगदान रहा । 1
- (ख) संधि-विच्छेद कीजिए : 1
नियमानुसार
7. (क) निर्देशानुसार उत्तर दीजिए : 1×3=3
- (i) जैसा उसका स्वभाव है, वैसा ही आचरण है । (वाक्य-भेद लिखिए)
- (ii) श्रम करने से सफलता मिलती है । (मिश्र वाक्य में बदलिये)
- (iii) मधुमक्खियाँ दूर-दूर घूमकर मधु संचित करती हैं । (संयुक्त वाक्य में बदलिये)
- (ख) संधि कीजिए : 1
ग्राम + उद्योग

8. (क) निम्नलिखित वाक्यों को शुद्ध रूप में लिखिए :
- (i) सुरेश को, योगेश को और मोहन को मैंने कल साथ-साथ देखा । 1
- (ii) क्या आप देख लिए हैं । 1
- (iii) तुम तुम्हारी पुस्तक पढ़ो । 1
- (ख) संधि-विच्छेद कीजिए : 1
- लोकोपकारक

9. निम्नलिखित मुहावरों तथा लोकोक्तियों का वाक्यों में प्रयोग इस प्रकार कीजिए कि उनका अर्थ स्पष्ट हो जाए : 1×4=4
- (i) सिर पर चढ़ना
- (ii) सिर से पानी गुजरना
- (iii) दूध का दूध पानी का पानी
- (iv) बिल्ली के भागों छींका टूटा

खण्ड ग

10. निम्नलिखित में से किन्हीं दो प्रश्नों के उत्तर दीजिए : 3×2=6
- (क) 'सआदत अली' अंग्रेजों का हिमायती क्यों था ? 'कारतूस' पाठ के आधार पर स्पष्ट कीजिए ।
- (ख) 'गिरगिट' पाठ के आधार पर ओचुमेलॉव की तीन चारित्रिक विशेषताओं का उल्लेख कीजिए ।
- (ग) 'कारतूस' पाठ के आधार पर सिद्ध कीजिए कि वज़ीर अली एक नीतिकुशल योद्धा था ।

11. 'गिरगिट' पाठ के शीर्षक का आधार पाठ में क्या दिया गया है ? अपने शब्दों में उत्तर देते हुए कोई अन्य शीर्षक कारण सहित सुझाइए । 5

अथवा

'गांधीजी के नेतृत्व में अद्भुत क्षमता थी' – कथन की पुष्टि 'गिन्नी का सोना' पाठ के आधार पर उदाहरण सहित कीजिए ।

12. निम्नलिखित काव्यांश को ध्यानपूर्वक पढ़कर पूछे गए प्रश्नों के लिए सही उत्तर वाले विकल्प चुनकर लिखिए :

1×5=5

विपदाओं से मुझे बचाओ, यह मेरी प्रार्थना नहीं
केवल इतना हो (करुणामय)
कभी न विपदा में पाऊँ भय ।
दुःख-ताप से व्यथित चित्त को, न दो सांत्वना नहीं सही
पर इतना होवे (करुणामय)
दुख को मैं कर सकूँ सदा जय ।
कोई कहीं सहायक न मिले
तो अपना बल पौरुष न हिले;
हानि उठानी पड़े जगत में लाभ अगर वंचना रही ॥
तो भी मन में ना मानूँ क्षय ॥

- (i) कवि की प्रार्थना क्या है ?
- (क) विपदाओं से बचाने की
(ख) विपदा नहीं देने की
(ग) विपदाओं से नहीं डरने की
(घ) विपदाओं से लड़ने की
- (ii) दुख से पीड़ित होने पर कवि क्या चाहता है ?
- (क) दुख दूर करने का उपाय
(ख) दुखों को जीत सकने का वरदान
(ग) सुख मिलते रहने का वरदान
(घ) दुख सहने की शक्ति

- (iii) सहायक न मिलने पर कवि क्या चाहता है ?
- (क) सांत्वना मिलती रहे
 (ख) वह अकेला न रहे
 (ग) बल पौरुष कम न हो
 (घ) दुख को सहता रहे
- (iv) 'करुणामय' शब्द का अर्थ है
- (क) करुणा करने वाला
 (ख) करुणा से ओतप्रोत
 (ग) करुणा का पुतला
 (घ) करुणा का अवतार
- (v) कविता में कवि ने क्या संदेश दिया है ?
- (क) विपत्तियाँ सहनी चाहिए
 (ख) ईश्वर की प्रार्थना करते रहना चाहिए
 (ग) मानव को स्वयं पर भरोसा होना चाहिए
 (घ) आत्मबल की रक्षा करनी चाहिए

अथवा

खींच दो अपने खूँ से ज़मीं पर लकीर
 इस तरफ़ आने पाए न रावन कोई
 तोड़ तो हाथ अगर हाथ उठने लगे
 छू न पाए सीता का दामन कोई
 राम भी तुम, तुम्हीं लक्ष्मण साथियो
 अब तुम्हारे हवाले वतन साथियो ।

- (i) काव्यांश की पृष्ठभूमि में कौन-सी ऐतिहासिक घटना है ?
- (क) भारत-पाक युद्ध
 (ख) भारत-चीन युद्ध
 (ग) भारत-बांग्लादेश युद्ध
 (घ) भारतीय स्वाधीनता संग्राम

- (ii) 'खूं से ज़मीं पर लकीर' खींचने का आशय है
- (क) सीमाओं पर रक्तपात करना
 - (ख) दुश्मन पर हमला करना
 - (ग) बलिदान देकर भी शत्रु को रोकना
 - (घ) मातृभूमि की रक्षा को तत्पर रहना
- (iii) 'रावण' का प्रतीकार्थ है
- (क) भारत का शत्रु
 - (ख) आक्रमणकारी
 - (ग) राम का विरोधी
 - (घ) देशद्रोही
- (iv) 'सीता का दामन' से तात्पर्य है
- (क) देश का स्वाभिमान
 - (ख) देवी-देवताओं की मर्यादा
 - (ग) भारतीय सांस्कृतिक परंपरा
 - (घ) मातृभूमि का सम्मान
- (v) 'राम भी तुम तुम्हीं लक्ष्मण साथियो' कथन से कवि का संकेत है
- (क) तुम्हें युद्ध भी करना है और रक्षा भी
 - (ख) तुम्हें राम भी बनना है और लक्ष्मण भी
 - (ग) तुम्हें भारतीयता को भी बनाना है और सीमाओं को भी
 - (घ) तुम्हें नारी के सम्मान की भी रक्षा करनी है और मर्यादा की भी

13. निम्नलिखित गद्यांश को ध्यानपूर्वक पढ़कर पूछे गए प्रश्नों के उत्तर दीजिए :

तुम सही कहते हो । जनरल साहब के सभी कुत्ते मँहँगे और अच्छी नस्ल के हैं, और यह – जरा इस पर नजर तो दौड़ाओ । कितना भद्दा और मरियल-सा पिछ्छा है । कोई सभ्य आदमी ऐसा कुत्ता काहे को पालेगा ? तुम लोगों का दिमाग खराब तो नहीं हो गया है ? यदि इस तरह का कुत्ता मॉस्को या पीटर्सवर्ग में दिख जाता तो मालूम हो उसका क्या हश्र होता ? तब कानून की परवाह किए बगैर इसकी छुट्टी कर दी जाती । तुझे इसने काट खाया है, तो प्यारे एक बात गाँठ बाँध ले, इसे ऐसे मत छोड़ देना । इसे हर हालत में मजा चखवाया जाना ज़रूरी है ।

- (क) इंस्पेक्टर ने कुत्ता जनरल साहब के नहीं होने के क्या प्रमाण प्रस्तुत किए ? 2
- (ख) गद्यांश के आधार पर ओचुमेलॉव के चरित्र पर टिप्पणी कीजिए । 2
- (ग) इंस्पेक्टर कुत्ते के साथ कैसा व्यवहार चाहता था ? 1

अथवा

संसार की रचना भले ही कैसे हुई हो लेकिन धरती किसी एक की नहीं है । पंछी, मानव, पशु, नदी, पर्वत, समंदर आदि की इसमें बराबर की हिस्सेदारी है । यह और बात है कि इस हिस्सेदारी में मानव जाति ने अपनी बुद्धि से बड़ी-बड़ी दीवारें खड़ी कर दी हैं । पहले पूरा संसार एक परिवार के समान था, अब टुकड़ों में बँटकर एक-दूसरे से दूर हो चुका है । पहले बड़े-बड़े दालानों-आँगनों में सब मिल-जुलकर रहते थे अब छोटे-छोटे डिब्बे जैसे घरों में जीवन सिमटने लगा है ।

- (क) धरती किसी एक की नहीं है – ऐसा क्यों कहा गया है ? 2
- (ख) धरती की हिस्सेदारी में दीवारें किसने और क्यों खड़ी कर दी हैं ? 2
- (ग) पहले की अपेक्षा अब लोगों के रहने का जीवन कैसे सिमटने लगा है ? 1

14. निम्नलिखित में से किन्हीं *तीन* प्रश्नों के उत्तर दीजिए :

3×3=9

- (क) 'मनुष्यता' कविता में कवि ने किन महान व्यक्तियों के उदाहरणों से मनुष्यता के लिए क्या संदेश दिए हैं ? किन्हीं तीन का उल्लेख कीजिए ।
- (ख) 'मनुष्यता' कविता में कवि ने सबको एक होकर चलने की प्रेरणा क्यों दी है ? इसके क्या लाभ हैं ? स्पष्ट कीजिए ।
- (ग) कवयित्री महादेवी वर्मा की कविता 'मधुर मधुर मेरे दीपक जल' का प्रतिपाद्य अपने शब्दों में लिखिए ।
- (घ) 'आत्मत्राण' कविता में कवि की क्या कामनाएँ हैं ? अपने शब्दों में संक्षेप में लिखिए ।

15. निम्नलिखित में से किन्हीं *दो* प्रश्नों के उत्तर दीजिए :

3+3=6

- (क) टोपी शुक्ला के घर की बूढ़ी नौकरानी को टोपी के प्रति प्रेम और सहानुभूति क्यों थी ? कारण सहित स्पष्ट कीजिए ।
- (ख) 'टोपी शुक्ला' पाठ के आधार पर बताइए कि इफ़्रन की दादी मिली-जुली संस्कृति में विश्वास क्यों रखती थी । उदाहरण सहित स्पष्ट कीजिए ।
- (ग) 'सपनों के-से दिन' पाठ के आधार पर बताइए कि कोई भी भाषा आपसी व्यवहार में बाधा नहीं डालती । उदाहरण देकर स्पष्ट कीजिए ।

16. 'सपनों के-से दिन' पाठ के आधार पर बताइए कि बच्चों का खेलकूद में अधिक रुचि लेना अभिभावकों को अप्रिय क्यों लगता था । पढ़ाई के साथ खेलों का छात्र जीवन में क्या महत्त्व है और इससे किन जीवन-मूल्यों की प्रेरणा मिलती है ? स्पष्ट कीजिए ।

4

खण्ड घ

17. दिए गए संकेत-बिन्दुओं के आधार पर किसी एक विषय पर लगभग 80 – 100 शब्दों में एक अनुच्छेद लिखिए :

5

(क) महँगाई के बढ़ते कदम

- कारण
- प्रभाव
- दूर करने के उपाय

(ख) मानवता – सबसे श्रेष्ठ धर्म

- मानवता क्या है ?
- महापुरुषों का उल्लेख
- लाभ

(ग) बढ़ता आतंकवाद

- कारण और रूप
- विश्व-स्तर पर प्रभाव
- दूर करने के सुझाव

18. विद्यालय में आयोजित विज्ञान प्रदर्शनी की उपयोगिता के विवरण को दैनिक समाचार-पत्र के संपादक को पत्र लिखकर प्रकाशित करने का अनुरोध कीजिए ।

5

अथवा

बढ़ती हुई महँगाई के परिप्रेक्ष्य में शिक्षा निदेशक को पत्र लिखकर छात्रवृत्ति की धनराशि में बढ़ोतरी करने का अनुरोध कीजिए ।